



**FIL-QORTI ĊIVILI
(SEZZJONI TAL-KUMMERĊ)**

**ONOR. IMĦALLEF
IAN SPITERI BAILEY LL.M. LL.D.**

Illum, il-Ġimgħa 17 ta' Novembru, 2023

Kawża Nru. 6

Rik. Nru. 32/2023 ISB

Aintree Agencies Limited (C 55223)

Vs

X

Il-Qorti,

Rat ir-rikors tas-soċjeta' Aintree Agencies Limited (C 55223), tat-3 ta' Mejju 2023, li permezz tiegħu hija talbet lill-Qorti sabiex:

(a) tordna illi s-soċjeta rikorrenti Aintree Agencies Limited (C 55223) tiġi stralċjata minn din l-Onorabbli Qorti u dan

abbaži ta` l-artikolu 214(1)(a) tal-Kap.386 tal-Ligijiet ta` Malta;

(b) taħtar likwidatur sabiex jieħu f'idejh l-istralċ tas-soċjeta rikorrenti skont il-liġi; u

(c) tagħti kull provvediment ieħor li jidrilha xieraq u opportun fiċ-ċirkostanzi kollha tal-każ.

U dan wara li ppermettiet:

- 1. Aintree hija soċjeta b'responsabbilta limitata li giet kostitwita fit-3 ta` Frar 2012 (Dokument "A1" hawn anness) (kopja ta` l-istatut ta' Aintree huwa wkoll hawn anness u mmarkat Dokument "A2").*
- 2. Is-soċjeta' rikorrenti tirrileva illi fit-3 ta' April 2023 ttieħdet riżoluzzjoni straordinarja tal-kumpanija (Dokument "A3") fejn gie deċiż unanimament mill-azzjonisti ta' Aintree illi Aintree għandha tiġi xolta mit-3 ta' April 2023, u li għandu jiġi ppreżentat dan ir-rikors sabiex Aintree tiġi stralċjata minn din l-Onorabbli Qorti. Għalhekk qed jiġi ppreżentat dan ir-rikors ai termini ta' l-artikolu 218(1)(a) tal-Kap. 386 tal-Ligijiet ta` Malta, permezz ta' liema: (i) Aintree qed iġġib ir-riżoluzzjoni hawn imsemmija a formali konjizzjoni ta' din l-Onor. Qorti; u (ii) qed jintalab l-istralċ konsegwenzjali bil-Qorti tas-soċjeta rikorrenti skont l-artikolu 214(1)(a) tal-Kap. 386 tal- Ligijiet ta` Malta.*

Rat id-**dokumenti** li kienu ppreżentati mar-rikors (Dok A1 sa Dok A3) (fol 2 sa fol 23).

Rat id-**digriet** tagħha tal-5 ta' Mejju 2023, minn fejn jirrizulta illi r-rikors kien appuntat għas-smiġ għall-udjenza tas-26 ta' Ġunju 2023 fid-9:30 a.m.

Rat illi fl-udjenza tas-26 ta' Ġunju 2023, dehret l-Avukat Francesca Galea Cavalazzi għas-soċjeta' rikorrenti u l-Avukat Claudette Fenech

għar-Registratur tal-Kumpaniji, u d-difensur tas-soċjeta' rikorrenti pprezentat nota (fol 29) b'affidavit ta' Geoffrey Melament, b'dokumenti annessi (fol 30 sa fol 45) u ddikjarat li m'għandhiex aktar provi x'tipproduċi u talbet lill-Qorti sabiex tgħaddi għall-provvediment u għalhekk l-kawża giet differita għall-udjenza ta' llum għas-sentenza.

Rat l-atti l-oħra tal-kawża, inkluż mill-provi mressqa.

Ikkunsidrat:

Illi jirrizulta illi dan huwa proċediment li ttiehed mis-soċjeta' rikorrenti ai termini tal-Artikoli **214(1)(a) tal-KAP 386 tal-Ligijiet ta' Malta**.

Illi mid-dokumenti pprezentanti jirrizulta li s-soċjeta' rikorrenti giet kostitwita bħala kumpanija ta' responsabilita` limitata fit-3 ta' Frar 2012 bin-numru uffiċjali C 55223, bl-għan prinċipali li takkwista, tbiegħ u tinnegozja l-proprjeta`.

Jirrizulta li fit-3 ta' April 2023, (vide DOK A3) saret laqgħa straordinarja f'liema laqgħa gie riżolt illi l-kumpanija tiġi xjolta u stralċjata permezz tal-Qorti u dana wara li qieset li l-kumpanija mhix f'qagħda li tħallas id-djun tagħha.

Ikkunsidrat Ulterjorment:

Illi mill-provi prodotti, jirrizultaw is-segwenți **fatti**:

Illi **s-soċjeta' rikorrenti** pprezentat is-segwenți dokumenti:

- Kopja taċ-ċertifikat ta' registrazzjoni tas-soċjeta' rikorrenti Aintree Agencies Limited
- Kopja tal-Memorandum u Artikoli tal-Assoċjazzjoni tas-soċjeta' rikorrenti Aintree Agencies Limited – il-Qorti ħadet konjizzjoni tagħhom.
- Kopja tar-Risoluzzjoni Straordinarja tal-Membri tas-soċjeta' rikorrenti – Il-Qorti ħadet konjizzjoni tagħhom u tosserva partikolarment is-segwenți Riżoluzzjoni:

The Company be dissolved with a dissolution date of 3 April 2023, and consequently wound up by the Court, in accordance with the provisions

of article 214(1)(a) of the Companies Act (Chapter 386 of the Laws of Malta).

Fl-affidavit tiegħu, **Geoffrey Melamet** jgħid li hu direttur tal-kumpaniji HMSA Corporate Services (UK) Limited, soċjeta' reġistrata fl-Ingilterra bin-numru 8741912 kif ukoll HMSA SARL, kumpanija reġistrata fl-Isvizzera bin-numru CH-660-2776013-8, liema kumpaniji huma azzjonisti fis-soċjeta' rikorrenti. Jispjega li bħala direttur tal-imsemmija soċjetajiet huwa kien awtorizzat sabiex jippreżenta l-applikazzjoni odjerna quddiem din il-Qorti.

Ikkunsidrat ulterjorment:

L-Art. 214(1)(a) tal-KAP 386 tal-Ligijiet ta' Malta Id-disposizzjoni tal-KAP 386 li abbazi tagħha hija msejsa din il-procedura huwa l-Artiklu 214(1)(a), jipprovdi hekk:

Kumpanija xxolji u konsegwentement tiġi stralċjata fil-każijiet li ġejjin –

(a) il-kumpanija tirriżolvi b'riżoluzzjoni straordinarja li l-kumpanija għandha xxolji u tkun stralċjata mill-qorti

L-Art. 218(1) tal-KAP 386 tal-Ligijiet ta' Malta jgħid espressament hekk:

Talba lill-qorti (aktar 'il quddiem imsejha "rikors għal stralċ") għal

(a) stralċ ta' kumpanija mill-qorti skont l-artikolu 214(1)(a);

(b) xoljiment u stralċ ta' kumpanija mill-qorti skont l-artikolu 214(2)(a); jew

(ċ) xoljiment u stralċ ta' kumpanija skont l-artikolu 214(2)(b),

għandha ssir b'rikors li jista' jsir jew mill-kumpanija wara deċiżjoni tallaqgħa generali jew mill-bord tad-diretturi tagħha jew minn xi detentur ta' obbligazzjoni, kreditur jew kredituri, jew minn xi kontributorju jew kontributorji:

Iżda rikors skont il-paragrafi (b) jew (ċ) jista' wkoll isir minn xi azzjonist jew direttur tal-kumpanija.

Ikkunsidrat ulterjorment:

Illi r-riżoluzzjoni straordinarja meħuda fit-3 ta' April 2023, tispjega b'mod ċar u inekwivoku l-motivazzjoni li wasslet lil kumpanija għal dik ir-riżoluzzjoni, u ċioe` li l-kumpanija mhix f'posizzjoni li tħallas id-djun tagħha.

Wara li fliet id-dokumenti esebiti u r-rekwiżiti legali kollha, din il-Qorti hija tal-fehma illi r-riżoluzzjoni straordinarja saret u saret għal ragunijiet legittimi fiċ-ċirkostanzi partikolari li tinsab fihom il-kumpanija.

Oltre` minn hekk, la darba r-riżoluzzjoni hija valida, u din il-Qorti m'għandha l-ebda raġuni għaliex tiddubita minn dan, din il-Qorti m'għandha l-ebda diskrezzjoni li tirrifjuta li takkorda t-talbiet tas-soċjeta' rikorrenti għall-provvediment ta' stralċ.

GHALDAQSTANT, il-Qorti, fid-dawl tal-provvedimenti tal-KAP 386 hawn fuq iccitati, jidhrilha illi ġew sodisfatti il-voti tal-liġi sabiex tkun tista` tgħaddi biex takkolja t-talbiet tar-rikorrenti u tenut kont tal-assjem ta` fatti u cirkostanzi li jirrizultaha l-Qorti, din il-Qorti qeghda:

- 1. Tordna illi s-socjeta` Aintree Agencies Limited (C 55223)** tiġi xjolta b'effett immedjat u konsegwentament stralċjata a bażi tal-Artikoli 214(1)(a) tal-KAP 386 tal-Ligijiet ta' Malta u dana b'effett mit-3 ta' April 2023 ai termini tal-Artikolu 223(1) tal-Kap 386 tal-Ligijiet ta' Malta.
- 2. Konsegwentament, tinnomina u taħtar stralċjarju tas-soċjeta' Aintree Agencies Limited (C 55223) lir-Ricevitur Ufficjali** u tagħti lill-istralċjarju s-setgħat u d-dmirijiet kollha li huma previsti fil-Kap 386 tal-Ligijiet ta' Malta, fosthom illi:

- a) Wara li jikseb dikjarazzjoni dwar il-qagħda tal-kumpanija de quo, ai termini tal-Artiklu 226 tal-KAP 386 tal-Ligijiet ta' Malta, jagħmel rapport lill-Qorti ai termini tal-Artiklu 227 tal-istess KAP 386,

b) Jagħmel il-verifiki kollha necessarji u opportuni dwar l-assi u d-djun tal-kumpannija de quo u jekk ikun il-każ, jirraporta dwar il-gradwazzjoni tad-djun.

c) Jieħu taħt il-kustodja u l-kontroll tiegħu kwalsiasi assi illi talvolta l-kumpannija **Aintree Agencies Limited (C 55223)** jista' għandha, u dan ai termini tal-Artiklu 237 tal-KAP 386 tal-Ligijiet ta' Malta.

d) Jagħmel u jiddefendi kwalsiasi azzjoni jew proċeduri legali fl-isem u l-interess tal-kumpannija de quo.

e) Jirrelata dwar il-miżuri meħtieġa għall-ħarsien ta' kwalsiasi assi li l-kumpannija jista' għandha,

3. Tordna lill-istralċjarju sabiex jippreżenta rapport tal-ħidma tiegħu sa qabel l-udjenza li jmiss.

4. Tordna li l-ispejjeż u drittijiet kollha naxxenti minn dan il-proċediment, inklużi l-ispejjeż kollha tal-istralċ kompriżi l-ispejjeż u d-drittijiet tal-istralċjarju, għandhom jithallsu mis-soċjeta' rikorrenti.

Finalment, il-Qorti qed tordna illi mingħajr dewmien ir-Reġistratur tal-Qrati jgħaddi kopja legali ta' din id-deċiżjoni lir-Riċevitur Uffiċjali u lir-Reġistratur tal-Kumpaniji.

Onor. Ian Spiteri Bailey
Imħallef

Amanda Cassar
Deputat Reġistratur